

‘తరిమెల నాగిరెడ్డి జీవితాచరణ ఆదర్శనీయం’

కామ్రేడ్ టి.ఎన్.శతజయంతి సంవత్సర ప్రారంభ సభలో శ్రీ కె.ఆర్.వేణుగోపాల్ నివాళి



హైదరాబాదులో సభకు హాజరైన ప్రతినిధులు; ‘ప్రజాసేవలో తరిమెల నాగిరెడ్డి’ పుస్తకావిష్కరణ చేస్తున్న కె.ఆర్. వేణుగోపాల్ - ఇతర వక్తలు; ఉపన్యసిస్తున్న సి. రాఘవాచారి, కె. రామచంద్రమూర్తి, కె. శ్రీనివాస్

హైదరాబాద్, 11-2-16 :

తరిమెల నాగిరెడ్డి మెమోరియల్ ట్రస్టు మరియు తరిమెల నాగిరెడ్డి స్మారక కమిటీల ఆధ్వర్యంలో హైదరాబాద్ సుందరయ్య విజ్ఞానభవన్‌లో 11-2-16న కామ్రేడ్ తరిమెల నాగిరెడ్డి శతజయంతి సంవత్సర ప్రారంభం సందర్భంగా సభ జరిగింది. ఈ సభకు విచ్చేసిన వివిధ పత్రికల సంపాదకులకు, వివిధ పార్టీల, ప్రజాసంఘాల నాయకులకు, ప్రజాతంత్ర మేధావులకు, కా॥టి.ఎన్.బంధుమిత్రులకు, తరిమెల గ్రామస్తులకు నిర్వాహకుల తరపున ప్రముఖ న్యాయవాది చెరుకూరి సత్యనారాయణ స్వాగతం పలికారు. తరిమెల నాగిరెడ్డి స్మారకకమిటీ అధ్యక్షులు డా॥ఘంటా వెంకట్రావు ఈ సభకు అధ్యక్షత వహించి మాట్లాడుతూ ప్రముఖ మార్క్సిస్టు మేధావి, విప్లవకారుల నాయకుడు కామ్రేడ్ తరిమెల నాగిరెడ్డి శతజయంతి సంవత్సరం ప్రారంభంగా నిర్వహించుకుంటున్న ఈ సభ విశిష్టతను వివరించారు. తొలుత సిపిఐ(ఎం-ఎల్) రాష్ట్ర నాయకులు కా॥సింహాద్రి రూన్సి తరిమెల నాగిరెడ్డి చిత్రపటానికి పూలమాలవేసి నివాళులర్పించారు. సీనియర్ కామ్రేడ్, 102 సం॥ల వయోవృద్ధులు, జైలుజీవితంలో టి.ఎన్. సహచరులు కా॥ బండ్రు నరసింహులు టి.ఎన్. చిత్రపటం వద్ద పుష్ప గుచ్ఛాలుంచి నివాళులర్పించారు.

చెరుకూరి సత్యనారాయణ సంపాదకత్వంలో తరిమెల నాగిరెడ్డి మెమోరియల్ కమిటీ ఆధ్వర్యంలో ముద్రించిన ‘ప్రజాసేవలో తరిమెల నాగిరెడ్డి’ పుస్తకాన్ని విశ్రాంత ఐ.ఎస్. అధికారి, ప్రజాతంత్ర మేధావి కెఆర్ వేణుగోపాల్ ఆవిష్కరించారు. 50 రూ॥ల వెలతో, 520 పేజీలతో వెలువడిన ఈ పుస్తకంలో కా॥ నాగిరెడ్డి గురించి ఆయనతో సన్నిహిత సంబంధాలలో కొనసాగిన ఉద్యమ సన్నిహితులు, సహచరులు, ఆయన వ్యక్తిత్వాన్ని దగ్గరగా పరిశీలించిన ప్రజాతంత్రవాదులు, సిపిఐ (ఎం-ఎల్) ప్రధాన కార్యదర్శితో సహా అనేకమంది నాయకులు-కా॥నాగిరెడ్డి జ్ఞాపకాలతో ముడిపడివున్న ఉద్యమ, రాజకీయ అంశాలను, ఆయన వ్యక్తిత్వంలోని విశిష్ట లక్షణాలను ఈ పుస్తకంలోని వారివారి వ్యాసాలతో పేర్కొన్నారు.

‘ప్రజాసేవలో తరిమెల నాగిరెడ్డి’ పుస్తకా విష్కరణ అనంతరం ఈ సభలో కె.ఆర్.వేణుగోపాల్ ప్రారంభోపన్యాసం చేస్తూ తరిమెల నాగిరెడ్డిని ‘క్లాసిక్’గా అభివర్ణించారు. క్లాసిక్‌ను వివరిస్తూ కమ్యూనిస్టులుగా ఎల్లకాలం పాటించాల్సిన విలువలకు ఆయన నిదర్శనం అని కొనియాడారు. తాను కృష్ణాజిల్లా కలెక్టరుగా ఉన్న కాలంలో 1973లో తొలిసారిగా తరిమెల నాగిరెడ్డిని కలుసుకున్న సందర్భాన్ని ఆయన నెమరు వేసుకున్నారు. 1969లో అసెంబ్లీకి రాజీనామాచేస్తూ ఇటువంటి బాతాషాసీ షాపులద్వారా ప్రజలకు న్యాయం జరగదని ప్రకటించి, ఈ విధానసభలో ఉండటం వృధా అని సాగిన ఆయన ఉపన్యాసం తమలాంటి వారి మదిలో చిరస్థాయిగా నిలిచిందన్నారు. ఆయన ప్రజల్ని విప్లవ కార్యచరణకు కదిలించటానికి జీవితకాలం నిబద్ధులయినారని కొనియాడారు. కాంగ్రెస్ నాయకత్వంలో సాగిన జాతీయోద్యమం అంతిమంగా బ్రిటిష్ పాలకులతో రాజీ ఒప్పందంతో ముగిసిందని తాకట్టులో భారతదేశం గ్రంథంద్వారా ఆయన వివరించా రన్నారు. అందుకే, స్వాతంత్ర్యానంతర కాలంలోనూ ప్రజల జీవన పరిస్థితులలో మౌలిక మార్పు రాలేదని, ప్రజాసంపద యధేచ్ఛగా విదేశాలకు తరలిపోతున్నదని ఆయన గణాంకాలతో సహా వివరించారన్నారు. స్వాతంత్ర్యంవచ్చి ఇన్నేళ్ళయినా ఇంకా మనదేశంలో వెట్టిచాకిరీ కొనసాగుతోందన్నారు. హైదరాబాద్ సెంట్రల్ యూనివర్సిటీలోని ఘటన, దేశవ్యాపితంగా పెరుగుతోన్న మతహింస, దాడులు, ఎవరు ఏం తినాలో శాసిస్తోన్న వైనం వంటి పరిస్థితులన్నీ చుట్టుముట్టిన నేడు తరిమెల నాగిరెడ్డి అందించిన స్ఫూర్తి, ప్రస్తుత సమాజానికి మరింత అవసరమని కె.ఆర్.వేణుగోపాల్ నొక్కి చెప్పారు.

‘సాక్షి’ దినపత్రిక ఎడిటోరియల్ డైరెక్టర్ కె. రామచంద్రమూర్తి మాట్లాడుతూ భారతదేశంలో జరగనున్న పరిణామాలను 50 సం॥ల క్రితమే తరిమెల నాగిరెడ్డి శాస్త్రీయంగా అంచనా వేసిన మేధావిగా పేర్కొన్నారు. ప్రస్తుత ప్రభుత్వాలు అనుసరిస్తున్న విధానాలు, తరిమెల నాగిరెడ్డి నిర్ధారించిన సూత్రీకరణలనే రుజువుచేస్తున్నాయన్నారు. ఆనాటి కమ్యూనిస్టు పార్టీ నాయకులు తరిమెల నాగిరెడ్డి, చంద్ర పుల్లారెడ్డి, దేవులపల్లి వెంకటేశ్వరరావు తదితరులెందరో వారి జీవితాలను ప్రజలకోసం, విప్లవోద్యమంకోసం అంకితం చేశారని పేర్కొంటూ వారికి నివాళులర్పించారు. కమ్యూనిస్టులు విడిపోయివున్న విషయాన్ని ప్రస్తావిస్తూ తరిమెల నాగిరెడ్డి శతజయంతి కమ్యూనిస్టుల నడుమ ఐక్యచర్చలకు నాంది పలకాలని ఆయన ఆశాభావం వ్యక్తంచేశారు.

విశాలాంధ్ర పూర్వసంపాదకులు సి.రాఘవాచారి మాట్లాడుతూ ఉమ్మడి కమ్యూనిస్టుపార్టీగా తామంతా కొనసాగిన రోజులలో తమ విద్యార్థిశాఖకు తరిమెల నాగిరెడ్డి బాధ్యునిగా వ్యవహరించిన విషయాన్ని తొలుత గుర్తుచేసుకున్నారు. సాంఘిక, ఆర్థిక, సాంస్కృతిక పీడనలను అన్ని కోణాల్లో వ్యతిరేకించేలా విద్యార్థులందరినీ ఆయన ఆకర్షించి, కూడగట్టిన తీరు మరిచిపోలేనిదన్నారు. నాగిరెడ్డి మంచి వక్త అని కొనియాడుతూ ‘హి వాజ్ ఎక్స్ ప్రెంట్ అండ్ రిలవెంట్’ అని బ్రిటన్ కు చెందిన ఓ సీనియర్ జర్నలిస్టు చేసిన వ్యాఖ్యలను గుర్తుచేశారు.

‘ఆంధ్రజ్యోతి’ ఎడిటర్ కె.శ్రీనివాస్ మాట్లాడుతూ భారతదేశంలో వ్యవస్థాగత పరివర్తన తీసుకు రావటంలో సాయుధ ప్రయత్నాలు చేసిన వారిలో తరిమెల నాగిరెడ్డిగారిని ముఖ్యులుగా పేర్కొన్నారు. ఆయన కోర్టు ప్రకటన ‘తాకట్టులో భారతదేశం’ ఆనాటికంటే ఈనాడు మరింత ఎక్కువ ప్రాసంగికతను సంతరించుకున్నదన్నారు. ఆనాటికి దేశంలోవున్న అన్ని విదేశీ కంపెనీలద్వారా లాభాల తరలింపు ఎలా సాగిందో ఆయన వివరించారనీ, ఆనాటికి ఈనాటికీ మార్పు ఏమిటంటే, అంతకు ఎన్నో రెట్లు సంపదను, లక్షల కోట్లను క్షణాల్లో తరలించుకెళ్ళగలుగుతున్నారన్నారు.

‘టిఎన్ గుర్తించిన ముఖ్య విషయమేమంటే, విదేశీ బహుళజాతి కంపెనీలకు సంపదను దోచిపెట్టిన కారణంగా, అంతర్గతంగా దేశంలో అత్యధిక ప్రజానీకపు సంక్షేమానికి, సదుపాయాలకు కావలసిన నిధులు అందుబాటులో లేకుండా పోతున్న అంశాన్ని, భారత ఆర్థిక వ్యవస్థలోని పరాధీనతకు కారణాలను ఆయన వివరించారు. ఆర్థిక విశ్లేషణకు మాత్రమే ప్రాధాన్యతనివ్వటం కాకుండా, ఆయన సూచించిన మార్గంకూడా విశిష్టమైనది. ఆయన మహోన్నత వ్యక్తిత్వం ఆయనను గొప్ప ప్రజానాయకుల్లో ఒకరుగా చేసింది. నేటి పరిస్థితిలో అనుసరించాల్సిన వ్యూహాన్ని చర్చించుకోవటానికి టీఎన్ శతజయంతి ఒక సందర్భం కావాలి. సాధ్యమైనంత తక్కువ నష్టాలను ప్రజలకందించేదిగా, సాధ్యమైనంత ఎక్కువ ప్రయోజనాన్ని ప్రజలకు చేకూర్చేదిగా ప్రజావిప్లవ మార్గం వుండాలి. మారుతున్న పరిణామాల కనుగుణంగా వాస్తవిక ప్రాతిపదికపై మార్పు చేసుకోవటంద్వారా మెరుగైన ఫలితాలను సాధించ గలుగుతాం. ఆచరణను పలచబరిచే మార్పు లేక పిడివాదం చేసే మార్పు అవసరంలేదు’. మెరుగైన సమాజం, నైతిక నాయకత్వం, సాహసం, త్యాగంతో కూడిన ప్రజా ఉద్యమ కార్యకర్తలున్న ఉద్యమం విజయం సాధించి తీరుతుందనే ప్రగాఢవిశ్వాసాన్ని కె. శ్రీనివాస్ తన ఉపన్యాసంలో వ్యక్తంచేశారు.

టి.ఎన్.మెమోరియల్ ట్రస్టు అధ్యక్షులు డా॥ బి. సూర్యసాగర్ మాట్లాడుతూ ‘నియంత మరణిస్తాడు - అతని పాత్ర అంతమౌతుంది. విప్లవకారుడు మరణిస్తాడు. వారి పాలన ఆరంభ మౌతుంది’ అన్న సూక్తిని గుర్తుచేశారు. ‘నాగిరెడ్డి రెండవ కోవకు చెందినవారు. కమ్యూనిస్టు ఉద్యమానికి సర్వస్వం అర్పించి తరిమెల నాగిరెడ్డి ధృవతారగా నిలిచినవాడు. కమ్యూనిస్టు ఉద్యమానికి దాదాపు 100 సం॥ల చరిత్ర వుంది. అంతర్జాతీయంగా జాతీయంగా వివిధ పెదధోరణులతో సంఘర్షణల నెదుర్కొంటూ ముందుకు సాగుతోంది.

హైదరాబాద్ కుట్రకేసు నాగిరెడ్డి కుట్రకేసుగా ఎలా ప్రఖ్యాతి గాంచిందో అలాగే మాన్ లైన్ నాగిరెడ్డి లైనుగా ప్రఖ్యాతి గాంచింది. ఈ లైనుకోసం పని చేస్తున్న వారు పెద్ద సంఖ్యలో ఉన్నారు. కమ్యూనిజంపై తీవ్రమైన దాడులు జరుగుతున్న సందర్భంలో ఈ సభను జరుపుకొంటున్నాం. క్యాపిటలిజం ఉన్నంతకాలం సోషలిజం కోసం పోరాటం కొనసాగి తీరుతుంది. అత్యంత నిమ్న కులాలుగా చూడబడుతున్న సమూహాలకు టీ.ఎన్. సన్నిహితంగా వెళ్ళి వారిని కూడగట్టటాన్ని స్వయంగా చూశాను. నాగిరెడ్డిగారు నిజంగా ప్రజల మనిషి. ‘నాగిరెడ్డికి తెలిసినవారెవరూ ఆయన మరిచిపోరు - చరిత్ర అసలు మర్చిపోదు’ అని ప్రముఖ జర్నలిస్టు చలసాని ప్రసాదరావు పేర్కొన్నారు. భూస్వామ్యవర్గం నుండి వచ్చిన టీ.ఎన్. ఆ వర్గతత్వాన్ని వదిలివేసుకొన్నారు.

తాము దేశద్రోహులం కామని పాలకులే దేశ ద్రోహులని పేర్కొంటూ వారిని బోనులో నిలిపిన ప్రకటనే ‘తాకట్టులో భారతదేశం’. ఈరోజు కనుక ఆయన మీద కేసు పెడితే ‘అమృతానికి భారతదేశం’ అనే పేరున ప్రకటనచేసి వుండేవాడు.

విశాల భారతదేశంలో అనేకరకాల చైతన్య స్థాయిలున్నాయని, తదనుగుణమైన పోరాట రూపాలను స్వీకరించాలని ఆయన పేర్కొన్నారు. నూతన ప్రజాస్వామిక వ్యవస్థ సాధన కోసం కృషిచేశారు.

పూర్వదోషి దోపిడీ, సామ్రాజ్యవాద దోపిడీ రద్దుకావలని, దీనిపై ప్రజలను నిరంతర చైతన్యం చేయాల్సిన అవసరం కమ్యూనిస్టు పార్టీలపై వుందని టీ.ఎన్. నొక్కిచెప్పారు.

మనదేశాన్ని ప్రజాస్వామిక సమాజంగా మార్చాలంటే - ఈ దేశాన్ని అర్థం చేసుకోవటానికి టీ.ఎన్. ఒక దృష్టిని ఇచ్చారనీ, ఆయన్ను చరిత్ర మర్చిపోదని ఆయనకు నివాళులు అర్పిస్తూ డా॥ బి. సూర్యసాగర్ తన ఉపన్యాసం ముగించారు.

టి.ఎన్.మెమోరియల్ ట్రస్టు కార్యదర్శి డా॥ పి. జస్వంతరావు మాట్లాడుతూ 'తాకట్టులో భారతదేశం' ప్రకటన చేసినప్పుడు కా॥ టి.ఎన్ గ్రామీణ భారతం గురించి చెప్పిన అంశాన్ని గుర్తు చేశారు. 'భారత పాలకవర్గాలు భూస్వామ్యవ్యవస్థలో వున్న ఈ గ్రామీణ భారతాన్ని ఒక క్రమ పద్ధతిలో అత్యంత మెల్లగా పెట్టుబడిదారీ భూస్వామ్య వ్యవస్థగా మార్చటానికి పూనుకున్నాయి' అని టి.ఎన్. చెప్పారు. అయితే 'పాలకులే ప్యూడలిజాన్ని రద్దుచేస్తున్నారు - పెట్టుబడిదారీ విధానాన్ని తీసుకు వస్తున్నారు కనుక మనం చూస్తూ వూరుకొందామా?' అని ప్రశ్నిచేసి, 'ఈ పరివర్తన విప్లవాత్మకమైనది కాదు. రైతాంగానికి భూమిపై అన్తిహక్కు కల్పించేదికాదు. ఈ పరివర్తన అత్యంత మెల్లగా, అత్యంత నికృష్టంగా సాగుతుంది. ఇది రైతాంగాన్ని సుదీర్ఘకాలంపాటు దారిద్ర్యంలోకి, నికృష్ట జీవనంలోకి నెట్టివేస్తుంది. కనుక ఈ పరివర్తన ఆశించదగిన పరిణామం కాదు. ఈ కర్తవ్యాన్ని చేగొని విప్లవాత్మకంగా 'దున్నేవానికే భూమి' నినాదంతో వ్యవసాయక విప్లవంలో రైతాంగానికి నాయకత్వం వహించాలి' అని టి.ఎన్. స్పష్టం చేశారన్నారు.

'3 లక్షల మంది రైతాంగం గత 2 దశాబ్దాల్లో ఆత్మహత్యలకు పాల్పడ్డారంటే దీనికి మూలకారణమిదే. రైతుల నుండి భూములను తీసుకొని పెట్టుబడిదారులకు అప్పగిస్తున్నారు. భూముల నుండి రైతాంగాన్ని బలవంతంగా నెట్టివేస్తున్నారు. కౌలుదార్లు అత్యధికంగా సాగుచేస్తున్నారు. అందుకే దున్నేవానికే భూమి నినాదం ప్రాధాన్యత కలిగి వుందని డా॥ జస్వంతరావు వివరించారు.

సామ్రాజ్యవాదం పాత్ర, అది తీసుకువస్తున్న మార్పులు గురించి ఆయన విశ్లేషిస్తూ 'ఓఎన్జిసి పెద్ద ప్రభుత్వరంగ సంస్థ. తాను స్వయంగా అన్వేషణ, చమురు వెలికితీసి శుద్ధిచేయటానికి అవసరమైన పరిజ్ఞానం, పెట్టుబడి వుండి కూడా మనదేశంలో ఆ పనిచేయకుండా కెజిబేసిన్ మొత్తాన్ని విదేశాలకు అప్పగించారు' అని పాలకుల దళారీత్వాన్ని వెల్లడిచేశారు.

'ప్రభుత్వరంగం ఎందుకు తోడ్పడిందంటే - భారత బూర్జువావర్గం బలహీనంగా ఉండి తాను సొంతంగా పరిశ్రమలు పెట్టుకోలేని స్థితిలో ప్రభుత్వమే ఆ బాధ్యతను తీసుకొని భారీ పరిశ్రమలను నిర్మించింది. ఆ తర్వాత ఆ భారీ పరిశ్రమల లబ్ధినంతా దళారీ పెట్టుబడిదారులకు, సామ్రాజ్యవాదులకు సమకూర్చిపెట్టింది. భారీ పరిశ్రమల పేరిట వచ్చిన నష్టాన్నంతా ప్రజా ధనంతో సబ్సిడీలనిస్తూ వారికి దోచిపెడుతున్నదన్న కా॥ టి.ఎన్. విశ్లేషణ సరైనదని నేటికి మరింతగా వెల్లడవుతోందన్నారు.

నూతన ఆర్థికవిధానాల అమలు నాటికి - 'భారత బూర్జువావర్గం బాల్యావస్థను దాటింది. నిలదొక్కుకుని అంతర్జాతీయ పోటీని ఎదుర్కో గలుగుతుంద'ని పాలకులు చెప్పారనీ, 25 సం॥ల తర్వాత పరిశీలిస్తే అందుకు భిన్నంగా భారత దేశంలోని పరిశ్రమలన్నింటినీ సామ్రాజ్యవాదులు కబళించి వేయటమే జరుగుతోందన్నారు. భారత ప్రభుత్వం సామ్రాజ్యవాదుల ముందు మోకరిల్లటమే జరిగిందని, సామ్రాజ్యవాదం దేశంలో వ్యవసాయ రంగాన్ని మొత్తం తన గుప్పెట్లోకి తీసుకుందని ఈ పరిస్థితులలో "టి.ఎన్. చెప్పిన ఈ విషయాలను ప్రజలలోకి తీసుకువెళ్ళి సమాజ మార్పుకోసం కృషిచేయాల'ని చెప్తూ డా॥ జస్వంతరావు తన ప్రసంగం ముగించారు.

సభకు అధ్యక్షత వహించిన డా॥ ఘంటా వెంకట్రావు మాట్లాడుతూ టి.ఎన్. కుట్రకేసులో సహా ముద్దాయిగా జైలులో ఆయనతో సన్నిహితంగా గడిపే అవకాశం లభించిందన్నారు. ప్రతి అంశాన్ని పార్టీకి, ఉద్యమానికి అనుకూలంగా మలిచే దృష్టి టి.ఎన్.లో వున్నదన్నారు. గుంటూరులో పౌర హక్కుల మహాసభలో ఆయన చేసిన ఉపన్యాసం ఆనాటి నిర్బంధ పరిస్థితుల్లో ఉత్తేజాన్నిచ్చిందని, అనేకమందికి ఊపిరి పీల్చుకోవటానికి తోడ్పడిందన్నారు. తమను కార్యకర్తలుగా తీర్చిదిద్దిన తీరు కూడా మరువలేనిదన్నారు. ప్రజాసంఘాల పరిధులను టి.ఎన్. చాలా స్పష్టంగా నిర్వచించే వారని, తదనుగుణంగా వ్యవహరించటం ఆయన ప్రత్యేకత అని పేర్కొన్నారు. ఇంకా ఈ సభలో పలువురు టి.ఎన్.తో తమకున్న పరిచయాన్ని, జ్ఞాపకాలను ఈ సందర్భంగా గుర్తుచేసుకున్నారు. టి.ఎన్. యొక్క శతజయంతి సంవత్సరకాలంలో పలు ప్రాంతాల్లో కార్యక్రమాలు నిర్వహించాలనే స్ఫూర్తితో సభ ముగిసింది.

○○○○○